



Unudulmaz İlyas Əfəndiyev barəsində düşünəndə həmişə Xalq yazıçısı Mirzə İbrahimovun rəğbətə söylədiyi fikirləri minnətdarlıqla xatırlayıram: "Azərbaycan ədəbiyyatı mənim nəzərimdə böyük və rəngarəng gülüstandır, İlyas Əfəndiyevin yaradıcılığı bu gülüstanda öz gözəlliyi, ətri və tərəvəti ilə dərhal diqqəti cəlb edən cazibədar topla və dolğun bir çiçəklilikdir". Həm səlis fikir, həm də etiraf! Gözəldir!

XX əsr Azərbaycan ədəbiyyatının böyük bir mərhələsi Xalq yazıçısı İlyas Əfəndiyevin adı ilə bağlıdır. 1914-cü il mayın 28-də Füzuli (keçmiş Qaryagin) şəhərində anadan olan İlyas Əfəndiyev 3 oktyabr 1996-cı ildə Bakıda dünyasını dəyişdi. Əbədi ayrılığın ədəbiyyatsevərlər üçün bu qüssəsi və sınaq məqamından ötən 20 il bir daha sübut etdi ki, İlyas Əfəndiyev həmişə bizimlədir. Böyük nasir və dramaturqun ömür və sənət yolunun davamçısı Elçin bu gerçəyi belə ifadə edib: "1996-cı il. 3 oktyabr... Bu tarixdən sonra İlyas Əfəndiyevin ikinci ömrü başlayır".

İlyas Əfəndiyev, sözün həqiqi mənasında, ədəbiyyatımızın müasir klassiki-dür. O, bir tərəfdən, gözəl romanlar, povestlər, hekayələr yazırdısa, digər tərəfdən də Azərbaycan teatrına bir-birindən maraqlı səhnə əsərləri bəxş edirdi. Ədibin sənət irsi ilə ətraflı tanış olduqca heyrlənməyə bilmərsən. İlyas Əfəndiyev nasirliyi, dramaturqluğu ilə yanaşı, həm də ədəbi görüşləri ilə seçilən obyektiv bir tənqidçi təsiri bağışlayır. Əmək fəaliyyətinə doğma Füzulidə müəllimliklə başlasa da, Bakıda ilk iş yeri qəzet redaksiyası olub. Bu mənada ədibin publisistikası da öz mükəmməlliyi ilə seçilir və o zaman yazdıqları bu gün də aktualdır.

İlyas Əfəndiyev quruluşların təpkisini, zillətini gören, həyatın ziddiyyətləri içərisində yazıçı məni qoruya bilən, kişi ləyaqətini gözəylən, yaramazlığa əyilməyən, məramını dəyişməyən, gündə bir əqidə libası geyinməyən, həqiqətə sadiqliyi və qəlb böyüklüyü ilə seçilən bir şəxsiyyət kimi yaşayıb. Təsəvvür edin ki, keçmiş SSRİ dövlətinin yazıçıya verə biləcəyi yüksək mükafatların, fəxri adların, orden və medalların əksəriyyətini istedadına görə alan İlyas Əfəndiyev nəinki Azərbaycanda, bəlkə də, ittifaqda yeganə ədiblərdən idi ki, Kommunist Partiyasının üzvü deyildi.

Türk dünyasının böyük yazıçısı Çingiz Aytmatova məxsus fikirdir: "İnsanın Vətəni uşaqlığıdır". Həqiqətən də insan uşaqlığı keçən, beşiyi yellənən yerləri heç vaxt unuda bilmir. İlyas Əfəndiyevin uşaqlığı isə... Ömrünün sonuna kimi bu illərin acı və şirin xatirələri onun içində yaşadı. Hekayələrə, dramalara, povest və romanlara köçürüldü, amma bitib-tükənmədi. İlyas Əfəndiyevin əsərlərində biz də vaxtilə onun gəzib-dolaşdığı Ağdam bağlarının, İsa bulağının, Xan-kəndinin, Ağa körpüsünün çiçəklərinin ətrini duyuruq.

Tənqidçi Yaşar Qarayev yazırdı: "Azərbaycan tarixi barədə klassik sənədlər - yeddi "Qarabağname" var. Bütünlükdə İlyas Əfəndiyevin yaradıcılığı mən səkkizinci "Qarabağname" hesab edirəm". Mənim düşüncəmə görə, Qarabağ canlı bir varlıqdır. Onun düşünən beyni Füzuli, vuran əli Ağdam, döyünən ürəyi Şuşadır. Bu mənada Qarabağ İlyas Əfəndiyev yaradıcılığında baş mövzudur. Qarabağın ötən günlərini vərəqləmək üçün bu müəllifi diqqətlə oxumaq kifayət eder ki, bir çox mətləblərdən həli olasan. Bütün müqəddəs hissləri, könül titrədən xatirələri, həyəcanları Qarabağla bağlı idi. Şuşa isə ürayinin sarı simiydi.

İlyas Əfəndiyevin ulu babası Xoca Əhməd Əfəndi XVIII əsrin sonlarında Ərzurumun Qars mahalından Qarabağa, indiki Füzuliyə (o zaman Qarabulaq, sonralar isə orada öldürülmüş çar polkovniki Karyaginın şərafinə Qaryagin adlandırılıb) gələrək yurd salıb, orada evlənib. Görkəmli din xadimi, ila-

Bədii gülüstanın solmayan çiçəkləri

İlyas Əfəndiyev yaradıcılığı Azərbaycan ədəbiyyatının boyçığıdır

hiyyatçı alim kimi məşhurlaşmış. Bu nəsil nəinki Qarabağda, ətraf bölgələrdə, ümumən Azərbaycanda və qonşu ölkələrdə "Əfəndi uşağı" kimi hörmət və nüfuz qazanmış.

XIX əsrin sonlarında bu nəslin bir nümayəndəsi tamam başqa bir sahədə seçilən adam olub. Ailə ənənəsindən uzaqlaşmış məşhur tacir olan Məhəmməd bəy bacarığı, işgüzarlığı, ziyallığı, geniş dünyagörüşü ilə fərqlənərək, bir çox məziyyətlərinə görə Qarabağ elatının çox hörmətli şəxsiyyətlərindən olub. O, şuşalı Bayram bəyin qızı Bilqeyis xanım ilə ailə qurmuşdu. Şuşadakı rus gimnaziyasını bitirmiş Bayram bəy yalnız bütün Qarabağın ehtiramına yanaşdığı, sayılıb-seçilən adamlardan olmuşdu. Elə bu nüfuzuna

həm də mənəvi cəhətdən zəngin olan bu məşhur nəsil - İlyas Əfəndiyevin ata, ana tərəfi, yaxın qohumları sovet hakimiyyətinin hər cür acılarını yaşayıblar.

İlyas Əfəndiyevin vəfatından sonra çapdan çıxmış "Seçilmiş əsərləri"nin yeddi cildliyini son vaxtlar yenidən vərəqlədim. Yazıçının Şuşa ilə bağlı xatirələri məni daha çox təsirləndirdi, hətta kövrəldi. Uşaqlıq illərinə, soy-kökünə dərinə bağlı olan yazıçının qeyri-adi yaddaşına bir daha heyran oldum.

İlyas Əfəndiyev Şuşanın bütün toponimlərini, görməli yerlərini, küçə və məhəllələrinin adlarını əzbər bilirdi. Məşhur adamlarını, dağınlı, dərəsini, adicə cığırını belə yaxşı tanıyırdı. Həmişə də qərribə həsrət və nisgillə Şuşanın obrazını əsərlərinə getirirdi. Onun xiffətinin ahəngində Şuşanın bəxtəvər günlərinin həsrəti dil açırdı. Dramaturqun 1971-ci ildə yazdığı "Mahnı dağlarda qaldı" pyesinin əsas surəti Böyük bəy şuşalı Bayram bəyin prototipidir.

İlyas Əfəndiyev ədəbiyyata "Kənddən məktublar" (1939) adlı hekayələr kitabı ilə gəlib. 57 illik yaradıcılığı ərzində 6 roman, 47 hekayə, saysız-hesabsız oçerk, məqalə, rəy və xatirələr yazıb. Yarım əsrdən artıq bir zaman kəsiyində o, aparıcı dramaturq kimi Akademik Milli Dram Teatrının repertuar ağırlığını üzərinə götürüb. Onun bu teatrın səhnəsində 19 pyesi tamaşaya qoyulub. 1944-cü ildə "İntizar"la başlanan debüt 1996-cı ildə "Hökmdar və qızı" pyesi ilə tarixə çevrilib. Lakin sonuncu əsər səhnəyə qoyulanda İlyas Əfəndiyev onun tamaşasında iştirak edə bilmədi. Bütün bu illər ərzində yuxarıda dediyim kimi, Qarabağ onun yaradıcılığının nəqəratı idi... Ədib 1942-ci ildə "Ədəbiyyat qəzeti"ndə çap edilən "Nəvəvan" adlı məqaləsində yazırdı: "Çar istilası Azərbaycan xalqının həyatındakı əzab və məşəqqətləri qat-qat artırmış, ölkədə yeni faciələr yaratmışdı. Nəvəvanın tərənnümündəki iniltilər məhz bu iztirab və əzabların ifadəsi idi". 1978-ci ildə yazdığı "Nəvəvan" pyesində isə Xan qızının son sözləri belədir: "Bu uçurumlu yolların sonunda bizi milli birliyi, azadlığını tapmış azad Azərbaycan gözləyir!..."

İndiki kimi yadımdadır. Biz bu pyesin ilk tamaşasına baxanda Nəvəvan rolunun yaradıcısı Xalq artisti Əliyeva Pənahovanın üzünü salona tutaraq xüsusi pafos və daxili harayla bu monoloqu necə təsirli söyləməsi hər birimizdə vahimə yaratdı. O gecə İlyas Əfəndiyevə nəşə bir pislik gələcəyini düşündük. Nə yaxşı ki, ümummilli lider Heydər Əliyev salonda idi. O, İlyas Əfəndiyev yaradıcılığını çox yüksək qiymətləndirər, daim izləyər, sevdi. O axşam da salonda olması ilə qorxunu sovuşdurdu.

İlyas Əfəndiyev Sara Qədimova haqqında qələmə aldığı bir məqalədə iç dünyasının nisgillərini dilə gətirərək deyirdi: "Sara Qədimova oxuyanda özümü qırmızı lələli dağ yollarında hiss edirəm. Sanki Şuşaya və Kirs, Ziyarət, Salvartı dağlarına qalxıram. Qarabağ təbiətinin bütün gözəlliyi ruhuma dolur, Şuşanın, İsa bulağının, Şəkili bulağının nəfəsini hiss edirəm. Sara oxuyanda onun səsi məni İsa bulağına, Qırxqız yaylağına çağırır."

Məşhur tarzən Qurban Pirimov haqqında yazdığı bir məqalədə də yenə Qarabağın gözəlliyindən söz açırdı: "Şuşanın şimal-qərbindəki meşəli dərədə, çayın cənub sahilində tağ kimi irəliləyən qayanın altından bir bulaq qaynayıb çıxır. Buna "Şəkili bulaq" deyirlər. Altından bulaq çıxan qayanın üstündə qoca palıd, ular, yemişan ağacları bitmişdir". Bu yazının başqa bir yerində isə onun üçün müqəddəs sayılan bir ünvanı nişan verirdi: "Şuşada kilsənin (indiki teatr binasının) dal tərəfində Üzeyirglin balaca evi var". Sonra da Qurban Pirimov tarının möcüzəsini, qəlbə təsiretmə səbəbini İsa bulağının,



■ Flora XƏLİLZADƏ
əməkdar jurnalist

Turşsunun, Daşaltının, Məlik Şahnəzərin kahının, Xəzinə qayasının ətrafındakı kəklikotunun bihüşədici ətrinə bağlayırdı. Yazıçı ruhuna- qəlbə qərribə bir rəng yığırdı Şuşa dağlarından. Sonra da onu əsərlərində özünəməxsus sözlərlə naxışlayırdı.

İlyas Əfəndiyev müstəqil Azərbaycanın dövlət ordenini - "Şöhrət"i alan ilk yazıçıdır. Sovet dövründə mükafatları çox olmuşdu. Amma onun ən çox dəyərləndirdiyi, sevə-sevə qarşıladığı, əzizlədiyi mükafat məhz "Şöhrət" ordeni oldu. İllər boyu qəlbini əzən, duyğularını pəren-pəren edən, yaradıcılığında əks olunan həsrətinə son qoyuldu. Varlığı qədər sevdiyi məmləkəti hürriyətinə qovuşdu.

Verdiyi son müsahibələrin birində bir fikri özünəməxsus müdrikliklə dilə gətirmişdi: "Bütün ömrüm boyu yazılarımda ədəbi həqiqətin deyilməsinə çalışdım. Elə əsər yazmağın bir mənası da həqiqət axtarmaq deməkdir. Bir növ avtobiografik xarakter daşıyan "Gəriyə baxma, qoca" əsərində mənim məqsədım o olmayıb uşaqlığı təsvir eləyəm, çalışmışam ki, Azərbaycan xalqının taleyi, keçmişi, mərdliyi, alicənablığı, yüksək mədəniyyəti haqqında söz deyim. Mənim üçün həmişə ağır idi ki, Şuşadan bir qədər aşağıda, Ağa körpüsünün yanında dincələn İbrahim xanı uşaqdan tutmuş qadına kimi bütün ailə üzvləri ilə heç bir səbəb olmadan rus əsgərlərinə doğratdılar. Biz isə onları tərənnüm etməliydik. Mən bunu bacarmadım".

Cox təəssüf ki, Xalq yazıçısının doğulduğu Füzuli şəhəri də, bütün varlığı ilə bağlı olduğu Şuşa, Ağdam da bu gün erməni tapdağı altında inildəməkdədir. Və bir də İlyas Əfəndiyev deyirdi: "Həyatımda o çatmır ki, niyə Azərbaycan bütöv deyil?" Elə bu nisgillə də dünyasını dəyişdi. Biz o qalibiyyət gününün var olacağına inanırıq.

Böyük söz ustası 1964-cü ildə yazdığı "Sən həmişə mənimləsən" pyesinin müzakirəsi zamanı belə demişdi: "Qarabağ dağlarında qərribə ətri olan bir çiçək görmüşdüm. Onu qoxlayanda adama elə gəlirdi ki, üfqlər nəhayətsiz dərəcədə genişlənir. Mavi səma ucu-bucağı olmayan əsrarəngiz bir ümmana çevrilir. O gülün ətrində zərif bir sərtlik də var idi. Mən çiçəyin adını soruşdum. Öyrəndim ki, buna bəzi yerlərdə "boyçığı"ni, bəzi yerlərdə də "boxçağülü" deyirlər. Boyçığıni gəlinlər dərib toy paltarlarının arasına qoyurlar. İllər keçir, çiçək qupquru quruyur, amma yenə də öz ətrini itirmir. Elə bil indice dərmisən".

Qərribədir, bu sözləri, sanki böyük yazıçı öz yaradıcılığı barədə deyib. Həqiqətən, İlyas Əfəndiyev yaradıcılığı Azərbaycan ədəbiyyatının boyçığıdır. Həmişə ətirli, solmaz və bihüşədici çiçəyi...

Azərbaycan Respublikası Prezidenti yanında KİVDF
Vasitələrinin İnkişafına Dövlət Dəstəyi
Fondunun maliyyəsi
əsasında hazırlanıb.